

Ka Shithi U Apostol Paul Sha Ki Nong Ephesos

1 ¹Ka jingkhublei na u Paul ia uba la khot ban long u apostol U Jisu Khrist da ka mon jong U Blei.

Sha ki riewkhuid U Blei kiba long ki nongbud ba iañeh U Jisu Khrist kiba don ha Ephesus.

²To long ka jingaei bad ka jingsuk sha phi na U Blei U Kpa jong ngi bad U Trai Jisu Khrist.

Ki Jingkyrkhu Ba Kynja Mynsiem Ha U Khrist

³Ka jingnguh ia U Blei bad U Kpa jong U Trai jong ngi U Jisu Khrist. Ha U Khrist, U Blei u la ai ha ngi ia baroh ki jingkyrkhu ba kynja mynsiem ha ki jaka bneng ⁴bad naduh ba ym pat pynshong nongrim ia ka pyrthei, U Blei u la ieid ia ngi bad u la jied ruh ia ngi ban long u paitlang bakhuid jong u, ban ieng hakhmat jong u khlem jingthohbria. ⁵Bad U Blei u la thmu lypa ia ngi sha ka jingting khun lyngba U Jisu Khrist. Kane ka long ka mon U Blei, kaba u sngewbha eh ban leh. ⁶Kumta ngi iaroh ia U Blei namar ka jingaei baphylla jong u kaba u la theh kyrhai sha ngi lyngba U Khrist, U Khun baieid eh jong u.

⁷Ha U Khrist la siewspah ia ngi da ka snam bakyantang jong u. La mab noh ia ki pop jong ngi namar ka jingkyrrei spah ka jingaei jong u. ⁸U Blei u la ai kyrhai ia kata ka jingaei sha ngi ryngkat ka jingstad bad ka jingshemphang baroh. ⁹U la pyntip ia ki jingthmu ba la buhrieh jong u sha ngi. Kane ka long kat kum ka mon U Blei hi, kaba u la thmu ban pyndep lyngba U Khrist. ¹⁰Ka jingthmu jong U Blei ka long ban pyndep ia ka mon jong u ha ka ia kaba biang. U la thmu ba ia kiei kiei baroh kiba ha bneng bad kiba ha khyndew yn pyniasoh lang kawei ha U Khrist uba long u khlieh.

¹¹Ha U Khrist U Blei u la thmu lypa bad jied ia ngi ban long u paitlang jong u, namar kane ka long ka mon jong u kaba u sngewbha eh. Bad dei ma u, uba pyndep ia kata ka jingthmu baroh. ¹²Ngì ki Jiw ngi long kiba nyngkong eh ban kyrmen ha U Khrist. Bad la khot ia ngi khnang ban kyntiew ia ka jingiaroh sha U Blei ha ka

burom jong u. ¹³Ka long kumjuh ia phi mynba phi la iohsngew ia ka khubor ka jingshisha, ka Gospel shaphang ka lynti jong ka jingpynim U Blei. Bad haba phi la ngeit ha U Khrist, U Blei u la shon shap ia phi da U Mynsiem Bakhuid ka jingkular. ¹⁴U Mynsiem u long ka synjat ba ngin iohpdang ia kata baroh kaba U Blei u la buh na ka bynta jong ngi. Te hangta ngin ioh ban lehkmèn ia ka jinglailuid ba pura kum ki brier jong u. Ka thong na ka bynta jong ngi baroh ka long ka jingiaroh ia U Blei ha ka burom jong u.

Ka Jingduwai U Paul

¹⁵⁻¹⁶Namar kane keiñ nga kynmaw hir hir ia phi ha ki jingduwai jong nga bad ban ainguh ruh ia U Blei na ka bynta jong phi. Nga la leh ia kane naduh ba nga la iohsngew ia ka jingngeit jong phi ha U Trai Jisu bad ia ka jingieid kaba phi don sha ki riewkhuid baroh. ¹⁷Borabor nga duwai ha U Blei ka burom bad U Kpa jong U Jisu Khrist U Trai jong ngi, ba un ai ha phi ia U Mynsiem ka jingtip bad ka jingshemphang ia ki jingshisha shaphang U Blei khnang ba phin lah ban ithuh khambha ia u.

¹⁸Nga duwai ba U Blei un plie ia ki jingmut jong phi ban iohi ia ka jingshisha jong u khnang ba phin ioh tip ia ka jingkyrmen jong ka jingkot jong u ia ngi bad ruh ia ka jingkyrrei ka burom jong kita ki jingkyrkhu kiba U Blei u la kular sha ki riewkhuid jong u. ¹⁹Bad phin ioh tip ruh ia ka jingkhraw tam eh jong kata ka bor jong u sha ngi kiba ngeit. Kaba long kumjuh kum kata ka bor ²⁰kaba u la trei mynba u la pynmihpat ia U Khrist na kiba iap bad u la pynshong ia u ha ka kti kamon jong u ha ki jaka bneng. ²¹U la buh ia U Khrist ban long halor ki nongsynshar, ki iktiar, ki bor bad ki syiem. U la ai ha u ia ka iktiar halor ki bor baroh ym tang ha kane ka pyrthei ba mynta hynrei wat ha kata ka ban sa wan ruh. ²²U Blei u la pyndem lut ia kiei kiei baroh hapoh ka iktiar U Khrist bad u la thung ia u ban long u khlieh halor kiei kiei baroh ia ka balang, ²³kaba long ka met U Khrist, ka jingdap pura jong uta uba pyndap janai ia kiei kiei baroh ha baroh.

Na Ka Jingiap Sha Ka Jingim

2¹Mynshuwa phi la long kiba la iap ha kaba kynja mynsiem namar ki pop bad ki jingialeh pyrshah jong phi ia U Blei.

²Phi la ju iaid ruh ha ki rukom jong kane ka pyrthei katba kum ka jingsynshar ki bor bymman ka suiñ. Kata kajuh ka mynsiem kaba trei mynta ha kito kiba kyntait ban kohnguh ia U Blei. ³Ma ngi ruh mynshuwa ngi la im tang ban pynsngewbha ia ki jingkwah brai ka doh. Ngil la leh ia kiei kiei baroh kiba ka jingmut bad ka doh jong ngi ka kwah. Kumba long lem kiwei ha ka pyrthei, ngi ruh ngi dei hok ban shah ia ka jingbitar U Blei namar ki lynti jong ngi.

⁴Hynrei U Blei u long uba kynrei ka jingsisynei bad u la leid eh ia ngi. ⁵Ngil la long kiba la iap ha kaba kynja mynsiem namar kata baroh kaba ngi la leh pyrshah ia u. U la ai ha ngi ia ka jingim kaba thymmai lem bad U Khrist. La pynim ia phi da ka jingaiei U Blei. ⁶Shisha, U Blei u la pynmihpat ia ngi na ka jingiap namar ba ngi long ka bynta jong U Khrist Jisu bad u la pynshong ia ngi lem bad u ha ki jaka bneng. ⁷U Blei u la leh ia kane khnang ba un ioh pyni ha ki pateng ki ban sa wan ia ka jingsbun bad ka jingkyndrei spah jong ka jingaiei jong u sha ngi kiba long ki jong U Khrist Jisu.

⁸Kane ka mut ba la pynim ia phi da ka jingaiei namar ba phi la ngeit. Phin ym lah ban pynim ialade: kane ka long ka jingai na U Blei. ⁹Ym da ki jingleh jong phi ba la pynim ia phi, te kumta phim don daw ei ei ban sngew sarong shaphang kata. ¹⁰U Blei u la pynlong ia ngi kumne kumba ngi long. Ha U Khrist Jisu, U Blei u la thaw thymmai ia ngi khnang ba ngin aiti ialade ban leh ia kiei kiei kiba bha ia kiba u la thmu lypa na ka bynta jong ngi.

Ka Jinglong Kawei Ha U Khrist

¹¹Ym shym la kha ia phi kum ki Jiw. Phi long kita ki brieve ia kiba ki Jiw ki sin "ki bym otsher." bad ialade pat ki khot "kiba la otsher." Kata ka jingotsher ka dei kaba la leh ha ki met jong ki da ki kti ki brieve. ¹²Kynmaw ba mynshuwa phi la long khlem U Khrist. Phim dei ki trai shnong ha Israel bad phim tip hi ruh ia ka jutang kaba don ia ki jingkular kaba U Blei u la iateh bad la ki jong ki brieve. Phi la long kiba khlem jingkyrmen bad phim ithuh ruh ia U Blei. ¹³Hooiid, shisien mynnor, phi la long jngai na U Blei, hynrei mynta pat ha U Khrist Jisu la wallam ia phi shajan sha U Blei lyngba ka snam U Khrist.

¹⁴U Khrist u long ka daw ba la pyniasuk ia ngi mynta. U la pynlong kawei ia ngi ki Jiw bad ia phi ki jentil. La pyniakhlad ia ngi da ka kynroh jong ka jingiasahun kaba ieng hapdeng jong ngi, hynrei U Khrist u la pynkhyllem ia kata ka kynroh da kaba u la aiti ia la ka jong ka met. ¹⁵U Khrist u la pynwai noh ia ka hukum ryngkat ruh ia ki aiñ ki kyndon kiba ha ka. Ka jingthmu jong u ka long ba un ioh pynlong kawei ia kine baroh ar halade hi. Da kaba leh kumne un ioh pynlong ka jingiasuk ¹⁶bad lyngba ka diengphna, U Khrist un ioh pynwai noh ia ka jingiasahun hapdeng kine ar khnang ba un ioh pynlong ia kine kawei ka met bad ba un ioh wallam ruh ia ki sha U Blei. ¹⁷U Khrist u la wan bad u la ialap ia ka khubor jong ka jingsuk sha phi ki jentil kiba la long jngai na U Blei. Bad u la wallam ruh ia kata ka khubor jong ka jingsuk sha kita kiba long hajan ia U Blei. ¹⁸Hooiid, lyngba U Khrist ngi baroh ngi don ka hok ban wan sha U Kpa da ujuh U Mynsiem.

¹⁹Te mynta phi ki jentil phim long shuh ki nongwei, hynrei ki trai shnong ryngkat lang bad ki riewkhuid na kajuh ka longiing jong U Blei. ²⁰Phi ki bangeit phi long kum ka jingtei jong U Blei, kata ka jingtei kaba ieng halor ka nongrim ba la seng da ki apostol bad ki nongiathuhlypa. U Khrist Jisu dalade hi u long u mawdong ba kongsan tam ha kata ka jingtei. ²¹Ia ka jingtei baroh kawei la pyniadaid lang ha U Khrist bad u la nang pynwandur ia ka ban long ka templ bakhuid ha U Trai. ²²Bad ha U Khrist ia phi ruh la tei lem bad u paitlang jong u ban long ka jaka shong ha kaba U Blei u shong da U Mynsiem.

Ka Jingtrei U Paul Hapdeng Ki Jentil

3¹Namar kane nga u Paul nga la long u nongsah byndi U Khrist Jisu na ka bynta jong phi ki jentil. ²Shisha phi tip ba U Blei u la ai ha nga ia kane ka kam da ka jingaiei jong u na ka bynta jong phi. ³U Blei u la pynpaw ha nga ia ka jingthmu barieh jong u, ia kaba nga la thoh ruh khyndiat shaphang kane. ⁴Bad ynda phi pule ia kata kaba nga la thoh, phin sa iohi ba nga don ka jingtip ia ki jingmaian barieh shaphang U Khrist. ⁵Ym shym la pyntip ia kine ki jingmaian ha ki brieve kiba im ha ka pateng mynbarim. Hynrei mynta da U Mynsiem, U Blei u la pynpaw ha ki apostol bad ha ki nongiathuhlypa bakhuid jong u. ⁶Kane ka long kata ka jingmaian: Ba da kaba shahshkor ia ka Gospel, ki jentil

ruh kin iöhbynta lang kum ki Jiw na kita ki jingkyrkhu kiba U Blei u la buh na ka bynta la ki jong ki briew. Ki long ki dkhot ha kata kajuha ka met bad ki ia iöhbynta lang ha ki jingkular kiba U Blei u la pynlong lyngba U Khrist Jisu.

⁷Nga la long u shakri ban ialap ia ka Gospel da ka jingaiei jong U Blei, kata ka jingaiei kaba trei da ka bor jong u. ⁸Nga long uba rit tam na ki riewkhuid baroh, hynrei u la ai ha nga ia kane ka jingaiei ban ialap ia ka Gospel sha ki Jentil shaphang ka jingkyrrei spah ka bym lah iit shuh jong U Khrist. ⁹Bad U Blei u la ai ha nga ia kane ka kam ban iathuh sha ki briew ia ka jingthmu ba maian jong u, ia kaba la buhriehnoh ha u naduh ki bymjukut. Dei ma u, uba la thaw ia kiei kiei baroh. ¹⁰Ka jingthmu jong u ka long ba ki nongsynshar bad ki bor ha ki jaka bneng mynta kin iöh tip ia ka jingstad ba bun syrtap jong u lyngba ka balang. ¹¹Kane ka long kat kum ka jingthmu U Blei naduh bymjukut ia kaba la pyndep lyngba U Khrist Jisu uba U Trai jong ngi. ¹²Ngi lah ban wan hakhmat U Blei da ka jinglailuid bad ka jingshlur lyngba U Khrist namar ba ngi la ngeit ha u. ¹³Kumta nga ong ia phi wat duh mynsiem noh namar ki jingjynjar jong nga, namar kita ki long ia ka ban pynmyntoi ia phi bad na ka bynta ka burom jong phi kein.

Ka Jingieid U Khrist

¹⁴Kumta nga dem ban duwai hakhmat U Kpa, ¹⁵na uba la jer kyrteng ia baroh ki kur ha bneng bad ha ka khyndew. ¹⁶Nga kyrpad ia U Kpa da ka burom bakhraw jong u, ba un pynshaitbor ia ki dohnud jong phi lyngba U Mynsiem jong u. ¹⁷Nga duwai ba da ka jingngeit U Khrist un shong ha ki dohnud jong phi, khnang ba ia ka jingim jong phi ynpskhem bad yn nang iaitei ruh ha ka jingieid. ¹⁸Ba maphi lem bad ki riewkhuid baroh, phin iöh ia ka bor ban shemphang ia ka jingkhraw jong ka jingieid U Khrist, kaba katno ka pynkiang, katno ka lynter, katno ka jingjrang bad katno ka jingjylliew jong kata ka jingieid. ¹⁹Ba phin lah ruh ban shemphang ia kata ka jingieid U Khrist kaba long kham khraw palat ia kaba uno uno u lah ban sngewthuh. Ynda kumta yn pyndap pura ia phi da kiei kiei ki jong U Blei.

²⁰Da ka bor U Blei kaba trei ha ngi, u lah ban leh palat ia kaba ngi pan ne pyrkhath. ²¹Ha u to long ka burom ha ka balang bad ha U Khrist Jisu naduh mynta bad haduh ha la ka rta. Amen.

Ka Jinglong Kawei Jong Ka Met

4 ¹Namar kata, kum u nongsah byndi jong U Trai, nga kyntu ia phi ban im ka jingim kaba iaidei dur kum ki briew jong U Blei, namar u la khot ia phi ban long ki jong u. ²Borabor to long kiba sngewrit bad kiba jemnud, kiba iaishah bad kiba pdiang sngewbha iwei ia iwei da ka jingieid. ³La pyniasoh kawei ia phi ha ka jingsuk da U Mynsiem; namar kata to ia leh tynggeh ban bat ia kata ka jinglong kawei. ⁴Don tang kawei ka met bad uwei U Mynsiem bad U Blei u la khot ia phi sha kawei ka jingkyrmen. ⁵Don uwei U Trai, kawei ka jingngeit bad kawei ka jingpynbaptis. ⁶Don uwei U Blei uba U Kpa ia baroh, uba synshar halor baroh, uba trei lyngba jong ngi bad ha ngi lang baroh.

⁷U Khrist u la ai ha uwei-pa-uwei na ngi ia ka jingai bakyrpang. Uwei-pa-uwei u iöhpdang ia ka jingai kat kum ka jingibit jong u hi. ⁸Na kata ka daw ka jingthoh Bakhuid ka ong,

“U la kiew shajrong shaduh ki bneng;

U la ialam ia ki nongsahbyndi

ryngkat bad u,

bad u la ai ia ki jingai sngewbha ha
ki briew.”

Salm 68:18

⁹Haba ong, “U la kiew shajrong,” ka mut aiu kata? Kaba mut ba u la wan hiar nyngkong shuwa sha pyrthei. ¹⁰Kumta U Khrist uba la wan hiar sha pyrthei, u long ujuh uba la kiew shajrong. U la kiew sha palat ki bneng khnang ba un iöh pyndap ia kiei kiei baroh. ¹¹Bad ujuh U Khrist uba la sam ia kine ki jingai sha ki briew: U la thung ia kiwei ban long ki apostol, ia kiwei ki nongiathuhlypa, ia kiwei ki nongialap Gospel, ia kiwei ki pastor bad ia kiwei pat ki nonghikai. ¹²La sam ia kine ki jingai na ka bynta ban pynkhreh ia ki riewkhuid jong U Blei sha ka kam jingshakri, khnang ban tei ia ka met U Khrist, ¹³tad haduh ngin da poi sha ka jinglong kawei ha ka jingngeit bad ha ka jingtip ia U Khun U Blei bad ba ngin da kot ruh sha ka jinglong rangbah ba pura kum U Khrist ha ka jinglong janai baroh.

¹⁴Ba kumta ngin ym long shuh ki khynnah, kiba shah kynteng nawei shawei kum ka lieng hapdeng ki jingatphyllung. Ngin ym shah pynkhih shuh ha ki jinghikai thala jong ki riewshukor ba sianti kiba pyrshang ban shalai da ki jinghikai jong ki. ¹⁵Pynban ngin kren ia ka jingshisha da ka jingieid, ba ngin nangsang pura ha U Khrist uba long u khlieh ha

kiei kiei baroh ¹⁶bad ha uba ka met baroh kawei ka shong tylli. Baroh ki dkhot ha ka met ki iasoh lang kawei bad ki trei ia la ka jong ka jong ka bynta. Kane ka pynlong ia ka met ba kan nang san bad nang khlaifn ha ka jingieid.

Ka Rukom Ba Phi Dei Ban Im

¹⁷Nga don ka khubor na U Trai ban maham ia phi: Ba phin ym im shuh kum ki bymngreit, naba ki jingmut jong ki, ki long kiba thala. ¹⁸Ka jingshemphang jong ki ka long kaba dum bad kim don jingtip ei ei namar ba ki la kyntait ban shahshkor, kumta kin ym ioh ia ka jingim kaba U Blei u ai. ¹⁹Ki bym don shuh ia ka raiñ na ka rem bad kiba pynjot ia la ka jingim ha ki kam jakhlia. Kiba threw ban leh ia ki kam bymman ba har rukom. ²⁰Hynrei kata kam dei shuh ka rukom ban im hadien ba phi la ioh jinghikai mynba phi la phai sha U Khrist. ²¹Nga tip ba phi la bna shaphang jong u bad ha u la hikai ia phi ia ka jingshisha. Hoodid, kata ka jingshisha ka don ha U Jisu. ²²Kumba la hikai ia phi ban law noh ia u briew barim, kaba mut ban iehnoh ia ki jingleh bymman kiba phi la ju leh baroh shikatta. Uta u briew barim un nang pyut noh katba kum kita ki jingikwah ka jingshukor. ²³To pynthymmai ia la ki dohnud bad ia ka rukom pyrkhait jong phi ²⁴bad to kup phi ia u briew ba thymmai ia uba la thaw ban long shi dur bad U Blei, ha ka hok kaba shisha bad ka jingkhuid.

²⁵Naba kumta to sangeh noh na kaba kren lamler hynrei to kren ia ka jingshisha iwei ia iwei pat, namar ngi ialong ki dkhot ha kajuha ka met. ²⁶Haba phi bitar, wat shah ba kata ka jingbitar kan pynleh pop ia phi bad wat ai ba ka sngi kan sep noh ha ka jingkhith bitar jong phi. ²⁷Wat ailad ia u Soitan ba un jop ia phi. ²⁸Uno uno uba ju tuh, wat tuh shuh hynrei sdang noh ban trei da la ki jong ki kti ban leh ia kaba bha. Ynda kumta un ioh ei ei wat ban iasam lem ia kiba duk.

²⁹Haba phi kren, wat pynmih ia ki ktien sih. Hynrei kren tang kaba bha kaba ki briew ki donkam bad ka ban tei ia ki khnang ba kata kaba phi kren kan long jingkyrkhu ia kita kiba iohsngew. ³⁰To wat pynsngewsih ia U Mynsiem Bakhuid U Blei da uba la shonshap ia phi bad ba un ri kyndong ia phi haduh kata ka sngi ka jingsiewspah. ³¹Kiar noh na kaba ia batnud, na ka jingbitar shla bad na ka jingkhithbitar. To wat iakren khor, kren pynmong lane pynsniew iano iano ruh. ³²To long kiba

sbun bad kiba ia ieid markylliang. To ia mab markylliang kumba U Blei ruh u la mab ia phi ha U Khrist.

5 ¹To long phi ki nongbud ia U Blei kum ki khun baieid jong u. ²To iaaid ha ka jingieid kumba U Khrist u la ieid ia ngi bad u la aiti ruh ialade na ka bynta jong ngi kum ka jingknia ainguh ba iwbihi hakmatu U Blei. ³Hynrei wat ai ban don ka jingleh awria hapdeng jong phi, lymne kano kano ka jingbymman bad ka jingkhwan myntoi, namar kata kam long kaba dei ia ki riengkuid wat tang ban ialap shaphang kiba kum kita. ⁴Kumjuh ruh, ym dei ban don ka jingiakren sniew hapdeng jong phi, lymne ki jingkreñ beieit bad jingkreñ thala. Kam long kaba dei ia phi ban kren kumta hynrei tang ban ainguh ia U Blei. ⁵Phi tip skhem ia kane: Ba ym don u briew uba dang iai leh ia ka pop awria, ia ki kam bymman, uba khwan myntoi, u riaw lalot bad uba mane bleithaw u ban ioh jaka ha ka hima U Khrist bad U Blei.

⁶Wat ai ba yn shukor noh ia phi da ki ktien thala, namar ka jingbitar U Blei ka long ia kiba tamsneng bad kiba kren kumta. ⁷Namar kata wat iadon bynta ei ei ha ka jingleh jong ki. ⁸Mynshuwa phi la ju long ha ka jingdum, hynrei mynta phi long ka jingshai ha U Trai. Kumta to iaaid kum ki khun ka jingshai. ⁹Namar u soh jong ka jingshai u long ka jinglehbha, ka hok bad ka jingshisha. ¹⁰To da tynjuh bha kaei kaba pynsngewbha ia U Trai. ¹¹Wat iadon bynta lang bad ki kam jong ka jingdum, ki bym wanrah jingmyntoi ei ei, pynban phin pynshai sha ki ba kiba kum kita ki jingleh ki long kiba bakla. ¹²Ha ka jingshisha, ka long kaba lehraiñ wat ban ialap khana ia kiei kiei ba kito ki briew ki leh ha kaba rieh. ¹³Hynrei ha ka jingshai la pynpaw noh ba kita ki jingleh ki long kiba bakla. ¹⁴Namar kata da ka jingshai la pynpaw noh ia kiei kiei baroh kumba ki long. Na kata ka daw la ong,

“Khie joit, phi kiba iohthiah!

Mih noh na ka jingiap,
bad U Khrist un sa tyngshaiñ ha phi.”

¹⁵Kumta to sumar bha kumno phi iaaid. Phi dei ban iaaid kum kiba stad ym kum kiba beieit. ¹⁶Da kaba pyndonkam hok ia ka por naba kine ki sngi ki long kiba sniew. ¹⁷Kumta to wat long kiba beieit, hynrei kiba tip kaei ka mon U Trai ha ka jingim jong phi. ¹⁸Wat long kiba kyrni ha ka jingdih waiñ ka ban pynjot ia ka jingim jong phi,

hynrei to long kiba dap da U Mynsiem.
¹⁹To ia pynshlur paralok ha ki salm, ha ki jingrwai shem mynsiem bad ki jingrwai ba kynja mynsiem. To rwai bad to kynud ha ki dohnud jong phi ha U Trai.
²⁰Borabor to ainguh ia U Blei uba U Kpa namar kiei kiei baroh, ha ka kyrteng U Jisu Khrist uba U Trai jong ngi.

Ka Jingiadei Shi Tnga

²¹To long kiba kloï ban shakri paralok hi, ha ka jingtieng burom ia U Khrist.

²²Ka tnga, to kan long kaba la kloï ban pyndem ialade ha la u jong u tnga kumba ha U Trai.
²³U tnga u long u khlieh jong ka tnga, kumba U Khrist u long u khlieh bad U Nongpynim jong ka balang, kaba long ka met jong u.
²⁴Kumba ka balang ka pyndem ha U Khrist, kumta ka dei ia phi ruh ki kynthei. To long kiba kloï ban shakri ia la ki jong ki tnga ha kiei kiei baroh.

²⁵U tnga ruh, to un ieid ia la ka jong ka tnga kumba U Khrist u la ieid ia ka balang bad u la aiti ia la ka jingim na ka bynta jong ka ²⁶khnang ba un ioh ban pynkhuïd ia ka da ka jingsait ka um kaba long ka Ktien.
²⁷U Khrist u la iap khnang ba un ioh pynlong ia ka balang ka nongleit kurim kaba donburom, kaba khuid, kaba khlem jingshah kynnoh pop, kaba khlem jingthohbria, lane kano kano ka jingduha ha ka.

²⁸Bad u tnga to un ieid ia la ka jong ka tnga kumba u ieid ia la ka jong ka met. Uta uba ieid ia la ka jong ka tnga u ieid ialade hi,
²⁹namar ym ju don uno uno ruh u ban isih ia la ka jong ka met, hynrei u bsa bad u sumar bha ia ka kumba U Khrist u leh ia ka balang,
³⁰namar ngi long ki dkhot ha ka met jong u.
³¹Ka Jingthoh Bakhuid ka ong, "Namar kata u briew un iehnoh ia la u kpa bad ia la ka kmie bad un iasoh bad la ka jong ka tnga bad kine ar ngut kin ialong kawei."
³²Kane ka long ka jingmaïan kaba khraw, nga kren shaphang U Khrist bad ka balang.
³³Hynrei uwei-pa-uwei na phi to un ieid ia la ka jong ka tnga kumba u ieid ialade bad ka tnga ruh to ñiew burom ia la u jong u tnga.

Ki Khun Bad La Ki Kmie Ki Kpa

6¹Phi ki khun, to kohnguh ia la ki kmie ki kpa kumba ha U Trai, namar kane ka long kaba dei ia phi ban leh.
²Ka hukum ka ong, "To burom ia la u kpa bad ia la ka kmie." Kane ka dei ka hukum kaba nyngkong kaba don jingkular
³bad kata ka jingkular ka long: "Ba phin manbha bad im slem ha ka pyrthei."

⁴Phi ki kpa, to wat pynbitar ia la ki jong ki khun, hynrei to pynsan pynrangbah ia ki da ka jinghikai bad ka jingpynmlien kaba ha U Trai.

Ki Shakri Bad Ki Kynrad

⁵Phi ki shakri, to kohnguh ia la ki kynrad kiba ha kane ka pyrthei da ka jingsheptieng burom bad to leh ia kane da ka jingkhuid mynsiem, kumba ha U Khrist.
⁶Wat leh ia kane tang ban shu pynsngewbha ia la ki kynrad haba ki don hakmat jong phi, hynrei to leh kumta ha ki por baroh. Naba phi long ki shakri U Khrist kiba leh ia ka mon U Blei naduh ka dohnud.
⁷To trei ia la ka kam, da ka mon sngewbha la kumba phi shakri ia U Trai, ym kum ia ki kynrad ha pyrthei.
⁸Kynmaw ba U Trai un sa ainong ia uwei-pa-uwei na ka bynta ki kam babha ba ki la leh. Lada dei u mraw ne uba laitluid, kin ioh la ka bainong namar ki jingleh babha jong ki.

⁹Phi ki kynrad ruh to leh kumjuh ia la ki shakri, wat byrngem lane pynsheptieng ia ki. Phi tip ba uta uba long u Kynrad jong phi bad jong ki u don ha bneng, uba ñiew kumjuh ia baroh.

To Kieng Ia Ki Atiar U Blei Baroh

¹⁰Ha ka ban pynkut nga kwah ban ong, to long kiba khlaiñ ha U Trai bad ha ka bor ka jingkhilaiñ jong u.
¹¹To kieng ia ki atiar U Blei baroh, khnang ba phin lah ban ialeh pyrshah ia ki buit thap u Soitan.
¹²Ka thma jong ngi kam long pyrshah ia ki briew ha pyrthei, hynrei ia ki nongsynshar, ia ki iktiar, ia ki bor jingdum jong kane ka pythei bad ia ki jingbymman ba kynja mynsiem ha ki jaka bneng.
¹³Namar kata to phin kieng ia ki atiar U Blei baroh khnang ba phi lah ban ieng skhem ha ki sngi kiba sniew bad haba phi la dep ia ka jingialeh baroh, phin iaineh ban ieng skhem.

¹⁴Kumta to ieng phi kiba la panpoh ia la ka syngkai da ka jingshisha bad ba la kieng ia ka jingda shadem ka hok.
¹⁵Ba la phong juti ha la ki kjat da ka jinglakloï ban ialap ia ka Gospel ka jingsuk.
¹⁶Da kaba shim ia ka stieh ka jingngeit khnang ba phin lah ban pynlip ia ki khnam bameh ding jong u bymman.
¹⁷Ba la phong ruh ia ka jingiada khlieh ka jingpynim U Blei bad ia ka waitlam U Mynsiem kaba long ka ktien U Blei.
¹⁸Borabor to duwai ha U Mynsiem lem bad ki jingkyrpap baroh, da kaba minot ruh ha ki jingduwai na ka bynta ki riewkhuid baroh.

¹⁹Kumjuh ruh to duwai ba U Blei un buh ha ka shyntur jong nga ia ki kyntien ba ngan ioh ialap ia ka jingmaian jong ka Gospel da ka jingshlur. ²⁰Namar la ai ha nga ia kane ka kam ban ialap ia ka Gospel, ia kaba nga dang ia bteng haduh mynta, wat hangne ha iingbyndi. To duwai ba ngan ialap khlem jingsheptieng kumba ka dei ia nga keiñ.

Ki Jingkhublei Khatduh

²¹Nga phah ha phi ia u Tukhikos, u parabangeit baieid. U long u shakri ba

iaineh ha ka kam U Trai. Un sa iaathuh lut ha phi shaphang kaei kaba la jia ha nga khnang ba phin tip kumno nga long bad aiu nga leh. ²²Namar kata nga la phah ia u ba phin ioh tip kumno ngi long khnang ia ka ban ai mynsiem ia phi.

²³Nga duwai ba U Blei uba U Kpa bad U Jisu Khrist uba U Trai un ai ha phi ia ka jingsuk bad ka jingieid lem bad ka jingneit sha baroh ki parabangeit kiba don hangta. ²⁴Ka jingaiei U Blei sha phi baroh kiba ieid ia U Jisu Khrist U Trai jong ngi da kata ka jingieid bymjukut.